

«ГАЛАСАВАЦЬ ТРЭБА ЗА СПРАВЫ І ВЫНІК»

Кіраўнік урада скарыстаўся магчымасцю датэрмінова
выказаць сваю грамадзянскую пазіцыю

Прэм'ер-міністр Раман ГАЛОЎЧАНКА ўзяў удзел у датэрміновым галасаванні на выбарах Прэзідэнта Беларусі, прагаласаваўшы на выбарчым участку № 39, які знаходзіцца ў гімназіі № 29 у Цэнтральным раёне Мінска. У гутарцы з журналістамі ён выказаў свой пункт гледжання на тое, як трэба рабіць выбар на карысць таго ці іншага кандыдата.



Фота БелТА.

— Галасаваць трэба за справы і вынік, а не за словы і абяцанні. Гэта відавочна. У нас ніколі не было простых умоў. На тое, што адбываецца на знешнім контуры, мы альбо можам слаба ўплываць, альбо не можам увогуле. Таму наша задача — рабіць усё магчымае ў сваёй краіне. Зрабілі мы ўжо многае, а вынікі бачныя ўсім. Таму я галасую за стабільную, мірную Беларусь, якая развіваецца, — акцэнтаваў увагу кіраўнік урада.

Прэм'ер-міністр патлумачыў, чаму вырашыў прагаласаваць датэрмінова:

— Ёсць жа добрая прыказка: «Не адкладвай на заўтра тое, што можаш зрабіць сёння». А калі казаць сур'ёзна, то асноўны дзень галасавання — найважнейшы дзень грамадска-палітычнага жыцця краіны за пяцігодку. Кандыдаты здаюць экзамен перад народам. Вядома, вельмі

важна, каб гэты дзень прайшоў арганізавана, спакойна і святочна. Таму ўся вертыкаль улады будзе працаваць на месцах — кожны па сваёй зоне адказнасці забяспечвае стабільнасць правядзення грамадска-палітычнай кампаніі. Я аксама буду знаходзіцца на працоўным месцы. А вось цяпер выдалася хвіліна, таму вырашыў свой выбар зрабіць у гэты дзень.

Адзначым, што датэрміновае галасаванне праходзіць у краіне з 21 да 25 студзеня. У дні датэрміновага галасавання выбарчыя участкі працуюць з 12.00 да 19.00 без перапынку. Асноўны дзень выбараў Прэзідэнта Беларусі прызначаны на 26 студзеня. Галасаванне ў дзень выбараў у нядзелю, 26 студзеня, будзе праходзіць з 08.00 да 20.00.

Маргарыта ЗАРОЎКІНА.

«МЫ ВЫЗНАЧАЕМ ВЕКТАР РАЗВІЦЦА КРАІНЫ»

Яўка ў першы дзень датэрміновага галасавання — паказчык кансалідацыі ўсяго беларускага грамадства, яго палітычнай адказнасці. Аб гэтым заявіў намеснік кіраўніка Адміністрацыі Прэзідэнта Беларусі Уладзімір ПЯРЦОЎ пасля датэрміновага галасавання на выбарчым участку № 70 Ленінскага раёна горада Мінска, паведаміла БелТА.



Фота БелТА.

«Мы назіраем, што яўка вялікая. Гэта і ёсць паказчык кансалідацыі ўсяго беларускага грамадства, палітычнай адказнасці за будучыню сваёй краіны і разуменне таго, што, калі ты не прыйдзеш на выбарчы ўчастак, калі ты не прагаласуеш, за цябе гэта ніхто не зробіць. Значыць, будучыня ў тваіх руках», — сказаў Уладзімір Пярцоў.

Намеснік кіраўніка Адміністрацыі Прэзідэнта Беларусі ўказаў на тое, што галасаванне ідзе актыўна і ў кожнага беларуса ёсць магчымасць прыйсці і аддаць датэрмінова свой голас. «Для гэтага створаны ўсе ўмовы. Выбарчыя ўчасткі размешчаны побач з месцам пражывання. Калі нават вы знаходзіцеся ў камандзіроўцы, усё заканадаўствам прадугледжана», — дадаў Уладзімір Пярцоў.

Ён таксама адзначыў, што заўсёды галасуе датэрмінова. «У мяне такая прывычка яшчэ з журналісцкіх часоў, калі ў дзень выбараў усе працавалі. Цяпер таксама ўвесь дзяржаўны апарат у нядзелю будзе на рабочых месцах», — падкрэсліў намеснік кіраўніка Адміністрацыі Прэзідэнта Беларусі.

«Мы не проста галасуем за кандыдата ў Прэзідэнты. Мы вызначаем вектар, па якім будзе развівацца наша краіна ў наступныя гады, і каго мы бачым у якасці чалавека, які будзе, паводле нашых уяўленняў, чаканняў і спадзяванняў, такую краіну ствараць. Мы ацэньваем не толькі яркія перадвыбарныя выступленні, але і вынікі, якіх дабіліся кандыдаты», — сказаў Уладзімір Пярцоў.

Намеснік кіраўніка Адміністрацыі Прэзідэнта ўказаў на тое, што за 30 гадоў не памятае ніводнай выбарчай кампаніі, калі б Беларусь, яе палітычную і выбарчую сістэмы не спрабавалі дыскрэдытаваць. «Мы да гэтага ўжо прывыклі і адаптаваліся. Проста з'яўляюцца новыя пакаленні, для якіх усё гэта ў навінку. Новыя сродкі масавай камунікацыі для іх адзінае, што фарміруе іх пункт гледжання. Але калі мы будзем весці сваю суверэнную палітыку, калі будзем незалежнай краінай, то будуць тыя, каму гэта не падабаецца, хто хацеў бы бачыць нас у арэоле свайго ўплыву. Будуць і тыя, хто пры дапамозе палітэхналогій заўсёды разгойдвае людзей унутры нашай краіны, каб яны былі адэптамі іх дзяржаўных, палітычных і карпаратыўных інтэрэсаў», — падкрэсліў Уладзімір Пярцоў.

Ён таксама адзначыў, што такія спробы назіраюцца і цяпер. «Магу дакладна сказаць, што на людзей, якія прыходзяць на выбарчыя ўчасткі, на сацыяльна і палітычна актыўных грамадзян гэтыя ўкідванні ўжо не аказваюць вялікага ўплыву. Мы назіраем, недзе ўсміхаемся, а часам сур'ёзна ставімся да таго, што нашы апаненты супраць нас робяць. Але мы разумеем, што грамадства зусім іншае, якім яно было яшчэ пяць гадоў таму. Ёсць ужо прышчэпка, ёсць пэўны імунітэт і разуменне таго, у чыіх інтарэсах працуець тыя, хто такія недружалюбныя дзеянні праводзіць», — упэўнены намеснік кіраўніка Адміністрацыі Прэзідэнта.

ШМАТЛЮДНА,

Як праходзіць
датэрміновае галасаванне
на Нарачы

Выбарчая кампанія ва ўсю крочыць па краіне. У першыя дні датэрміновага галасавання на выбарчых участках без перабольшвання аншлаг. Людзі масава ідуць, каб аддаць свой голас за моцную і квітнеючую Беларусь. Радуе, што вялікая колькасць выбаршчыкаў так масава прыходзіць на свае ўчасткі не толькі ў сталіцы і абласных цэнтрах, але і ў невялікіх населеных пунктах. Карэспандэнт «Звязды» паглядзеў, якімі тэмпамі праходзіць датэрміновае галасаванне на Нарацкім выбарчым участку № 8.



КАНТЭКСТ

«БЕЛАРУСЬ ПАД ДЫКТОЎКУ

Суперхуткі Еўрапарламент
пра непрызнанне вынікаў

Учора дэпутаты Еўрапарламента большасцю галасоў прынялі рэзалюцыю, у якой заклікалі краіны ЕС не прызнаваць вынікі прэзідэнцкіх выбараў у Беларусі, а таксама працягваць пашыраць санкцыі супраць Мінска.

З гэтай нагоды прадстаўнік МЗС Беларусі **Анатоль ГЛАЗ** заявіў аб найгрубейшым умяшанні Еўрасаюза ў беларускую электаральную кампанію. Ён адзначыў, што рэзалюцыя Еўрапарламента з'яўляецца найгрубейшым умяшаннем у электаральныя працэсы суверэннай дзяржавы, не мае нічога агульнага з рэальным станам спраў і заклікана аказаць ціск на свабоднае волевыяўленне беларускіх грамадзян.

Таксама Анатоль Глаз закрануў тэму прысутнасці на выбарах назіральнікаў ад Бюро па дэмакратычных інстытутах і правах чалавека (БДІПЧ) АБСЕ. «Ёсць інсінуацыі адносна запрашэння БДІПЧ АБСЕ назіраць за выбарамі. На ўсялякі выпадак нагадваем, што адпаведнае запрашэнне ў адрас бюро было накіравана. І 17 студзеня пацвердзіла само БДІПЧ. І яны ўсё яшчэ маюць магчымасць прыехаць», — заўважыў Анатоль Глаз. Разам з тым ён дадаў, што для беларускага боку рашэнне БДІПЧ АБСЕ не мае прынцыповага значэння, бо для назірання за выбарамі акрэдытавана

ўжо больш чым 450 міжнародных назіральнікаў з 49 краін.

Што датычыцца названай рэзалюцыі Еўрапарламента, **Ала СМАЛЯК, член Пастаяннай камісіі Савета Рэспублікі па міжнародных справах і нацыянальнай бяспецы**, адзначае: «У нашай краіне яшчэ толькі стартавала датэрміновае галасаванне на выбарах Прэзідэнта Рэспублікі Беларусь, а дэпутаты Еўрапарламента ўжо прынялі рэзалюцыю і маюць намер заклікаць краіны Еўрасаюза не прызнаваць вынікі прэзідэнцкіх выбараў у беларускай дзяржаве».



Парламентарый заўважыла, што непрызнанне выбараў у якой-небудзь краіне, якая не жыве па ўказцы калектыўнага Захаду, — гэта ўжо заезджаны інструмент, стандартная схема спробы еўрачыноўнікаў прадэманстраваць сваю сілу на сусветнай арэне.